

11 ta' April, 1945.

Imħallef :

L-Onor. Prof. Dr. E. Ganado, LL.D.

Carmelo Agius *versus* Giovanni Xuereb

**Lokazzjoni — Kondizzjoni — Obligazzjoni "a termine" —  
Kongedo.**

*Jekk Linkwilin iġi mitlub b'ie x jokróg u jirrispondi lill-**lokatur** li "meta jsib jokróg", iġi li aċċetta l-kongedo u ta lok għax-xoljiment tal-lokazzjoni. Din l-aċċettazzjoni ma tammontax għal kondizzjoni, imma għal obligazzjoni "a termine"; u għalhekk ma jistax jippretendi li qabel ma jsib ma jokróg, imma l-Qorti tiffissalu emien għall-iżgumbrament.*

Il-Qorti — Rat it-talba ta' l-attur quddiem il-Qorti Civili tal-Maġistrati tal-Pulizija Gudizzjarja ta' Malta għall-kundanna tal-konvenut sabiex iżgombra l-fond nru. 23, Mamo Street, Żebbuġ, li tiegħu spiċċat il-lokazzjoni fil-15 ta' Diċembru 1944 billi l-konvenut aċċetta l-kongedo lilu mogħti mill-attur, li jrid il-fond għal ibnu Giuseppe Agius; bl-ispejjeż;

*Omissis;*

Rat is-sentenza mogħtija mill-Qorti fuq insemmiġa fis-6 ta' Marzu 1945, fejn laqgħet it-talba ta' l-attur bl-ispejjeż u

tat żmien ta' tliet xhur lill-konvenut biex jiżgombra; wara li kkunsidrat;

Illi mill-provi ta' l-attur il-kondizzjoni jew obligazzjoni għat-terminu rriżultat għas-soddisfazzjon tal-Qorti;

Rat in-nota ta' l-appell tal-konvenut u è-ċitazzjoni tiegħu fejn talab ir-revoka ta' dik is-sentenza u li jiġu respinti t-talbiet ta' l-attur; li-ispejjeż;

*Omissis;*

*Tikkunsidra;*

Illi rriżulta mix-xhieda ta' l-istess appellant quddiem din il-Qorti li huwa kien qal lill-attur, jew lit-tfal tiegħu meta dawn għan-nom ta' missierhom talbuh biex jobroġ, illi huwa "meta jsib johroġ". L-appellant fit-trattazzjoni ta' dan l-appell issottometta illi dik l-espressjoni mhix haġ'ohra blief sinjal ta' ġentilezza li l-appellant wera versu l-attur, fejn minflok qallu li ma jridx jaċċetta dik it-talba uża espressjoni ta' kor-teżija. Izda dana huwa inaċċettabili, għax kulhadd jaf jew għandu jkun preżunt li jaf id-drittijiet tiegħu. Lanqas jista' jingħad, kif ġie ritenut minn din il-Qorti f'kawża simili, illi dik l-aċċettazzjoni saret bi żball għaliex huwa ma kienx jaf illi seta' jmur quddiem il-Board tal-Kera u jirreżisti t-talba ta' l-attur, għax l-appellant stess qal illi huwa kien jaf illi seta' jirrespingi dik it-talba u jobliga lill-attur imur quddiem il-Board tal-Kera;

*Tikkunsidra;*

Illi għalhekk dik l-espressjoni "meta nsib nohroġ" għandha jkollha l-portata tagħha ġuridika. Kondizzjoni mhijiex, għax din hija avveniment futur u nċert, u għalhekk ikun jista' jiġri u jista' ma jiġrix; mentri huwa inaċċettabili li jingħad li l-appellant jista' ma jsib qatt fejn imur, u allura dak l-avveniment jista' ma jiġri qatt, haġa li tavrċina ruħha għall-assurd għax tiġi l-konsegwenza illi barra minn dan il-post l-appellant ma jista' qatt isib fejn imur. Għalhekk dik l-espressjoni għandha tisser obligazzjoni "a termine". B'analogija nsibu fl-art. 784 ta' l-Ord. VII ta' l-1866 illi meta ż-żmien għall-eżekuzzjoni ta' l-obbligazzjoni jkun rimess għall-volontà tad-debitur, jew ikun mistiehem illi d-debitur jeżegwixxi l-

obligazzjoni meta jkun jista', jew meta jkollu l-mezzi, allura jkunu osservati r-regoli hemm stabbiliti, u cioè meta l-oġġett ta' l-obligazzjoni ma tkunx somma ta' flus, iż-żmien jigi stabbilit mill-Qorti. F'dawn il-każijiet, kif inhu l-każ in kwistjoni, l-obligazzjoni tkun zgura fl-eżistenza tagħha, iżda l-kwistjoni tkun qiegħda kollha fuq iż-żmien. Il-Laurent (Diritto Civile, Vol. XVII, nru. 175), jikkommenta dispożizzjoni simili għal dik tagħna u jgħid:— "Il debitore ha promesso di eseguire 'quando lo potrà', quando cioè la sua posizione glielo permette; la qual cosa non vuol dire che fosse libero di non pagare: interpretare a questo modo la clausola sarebbe rendere illusoria la convenzione: ed è principio di diritto che le clausole dubbie debbono essere interpretate nel senso in cui possono avere un effetto, piuttosto che nel senso in cui non ne possono avere alcuno";

Tikkunsidra:

Illi mbagħad gie anki ppruvat illi l-attur kien qal lill-konvenut b'post f'Haż-Zebbuġ, Sda. Mula, xi tliet xhur qabel ma kien hadu l-Protection Officer, u għalhekk l-appellant seta' għamel immedjatament il-proċedura mehtieġa mas-sid f'dak iż-żmien qabel ma hadu dak l-uffiċjal għar-rifugjati; iżda l-appellant qal li ma kienx tajjeb għalih, għalkemm in-nies li haduh huma iżjed numerużi mill-istess appellant, li huwa u l-mara biss;

Għal dawn ir-raġunijiet;

Tirrespingi l-appell tal-konvenut, u għalhekk tikkonferma s-sentenza li minnha hemm appell, bl-ispejjeż kontra l-konvenut appellant: iż-żmien prefiss f'dik is-sentenza jibda jgħaddi mil-lum.

---